

इंडियन प्रिमीयर लीग (आयपीएल) अंतर्गत
मुंबई येथील वानखेडे स्टेडियम येथे होणाऱ्या
“Play Off Match” क्रिकेट सामन्याकरिता
इंटरनेटद्वारे तिकीट आरक्षण करून प्रत्यक्ष
तिकीट केंद्रावर संगणकीकृत तिकीट विक्रीस
तसेच थेट तिकीट विक्रीस मान्यता देणेबाबत.

महाराष्ट्र शासन
महसूल व वन विभाग
शासन निर्णय क्रमांक: ईएनटी-२०१५/प्र.क्र.३१/टी-१,
पहिला मजला, मंत्रालय,
तारीख: ८ मे, २०१५

प्रस्तावना

बोर्ड ऑफ कंट्रोल फॉर क्रिकेट इन इंडिया (बी.सी.सी.आय) द्वारे मुंबई येथील वानखेडे स्टेडियम येथे दि. १९ मे, २०१५ रोजी इंडियन प्रिमीयर लीग क्रिकेट सामन्यांच्या मालिकेतील “Play Off Match” आयोजित करण्यात येत आहेत. या आयपीएल सामन्यांकरिता इंटरनेटद्वारे तिकीट आरक्षण करून संगणकाद्वारे तसेच प्रत्यक्ष तिकीट केंद्रावर संगणकीकृत तिकीट विक्री तसेच थेट तिकीट विक्री करण्याकरिता मान्यता देण्याबाबत बी.सी.सी.आय द्वारे दि.३० एप्रिल, २०१५ रोजीच्या पत्रान्वये शासनास विनंती केली आहे. त्यानुसार सदर मान्यता देण्याची बाब शासनाच्या विचाराधीन होती.

शासन निर्णय

मुंबई येथील वानखेडे स्टेडियम येथे दि. १९ मे, २०१५ रोजी आयोजित इंडियन प्रिमीयर लीग अंतर्गत होणाऱ्या क्रिकेट सामन्यांतील “Play Off Match” क्रिकेट सामन्यांकरिता बोर्ड ऑफ कंट्रोल फॉर क्रिकेट इन इंडिया या संस्थेस इंटरनेटद्वारे तिकीट आरक्षण करण्यास व तिकीट विक्री केंद्रावर संगणकीकृत तिकीट तसेच थेट तिकीट विक्रीस उपलब्ध करून देण्यास पुढील कार्यपद्धतीचा अवलंब करण्याच्या अटीवर मान्यता देण्यात येत आहे:-

आयपीएल सामन्यांची तिकीट विक्री -

i. आयपीएल तिकीट सामन्यांच्या तिकीट विक्री केंद्रामध्ये प्रत्यक्ष तिकीट उपलब्ध करून देण्याकरिता प्रत्येक रोलमध्ये २५० तिकीटे अथवा त्या पटीत तिकीटे असावीत. प्रत्येक तिकीटावर

शासनाने विहित केल्यानुसार मुद्रित करावयाच्या मजकूराशिवाय प्रायोजकांचे नाव व लोगो याची छपाई करण्याची मुभा राहिल.

ii. तिकीट विक्री करण्याकरिता व्यवस्था असलेल्या प्रत्येक विक्री केंद्राकरिता स्वतंत्र संकेतांक असावा. तिकीटावर “ए” टू “झेड” या अक्षरांनी सुरु होणारी मालिका असावी.

iii. तिकीट विक्री करणाऱ्या संस्थेने प्रत्येक तिकीटाची छपाई तीन भागात करण्यात यावी. तिकीटाच्या डावीकडून पहिल्या, दुसऱ्या व तिसऱ्या भागावर अनुक्रमे ऑडीटकरिता असलेल्या तिकीटाच्या भागावर “ए”, दरवाजावर असलेल्या व्यक्तीकडे ठेवण्यात येणाऱ्या तिकीटाच्या भागावर “डी”, व प्रेक्षकांकडे असणाऱ्या तिकीटाच्या भागावर “पी” अशी अद्याक्षरे छापण्यात यावीत.

iv. प्रत्येक तिकीटावर सिरीयल नंबर, रोल नंबर, तिकीटधारकाने प्रवेश करावयाची प्रवेशद्वार, प्रवेश शुल्क, ऑनलाईन तिकीटाकरिता आकारण्यात आलेला सेवाआकार / कन्व्हेनियन्स चार्ज तसेच एकूण प्रवेश शुल्कावर देय करमणूक शुल्क या बाबींचा उल्लेख करण्यात यावा.

v. तिकीटाचे ऑनलाईन आरक्षण करणाऱ्या व्यक्तीस संकेतांक देऊन त्या व्यक्तीने सदर संकेतांक तसेच ओळखपत्र तिकीटविक्री केंद्रावर उपलब्ध करून दिल्यास त्याला आरक्षित केलेले तिकीट उपलब्ध करून देण्यात यावे.

vi. प्रत्येक तिकीट धारकास तिकीटावर नमूद प्रवेशद्वारातूनच स्टेडियममध्ये प्रवेश देणे आवश्यक असून तिकीटधारकाने आरक्षित केलेल्या जागेवर जाण्याकरिता त्याला एका यंत्राच्या समोरून जाणे आवश्यक असल्याने याकरिता तिकीटावर बार कोड देण्यात यावा. तिकीटाच्या तीन भागांपैकी प्रथम भाग स्टेडियममध्ये आत जाताना सुरक्षा रक्षकास संबंधित व्यक्तीने उपलब्ध करून देणे आवश्यक राहिल.

vii. महाराष्ट्र करमणूक शुल्क अधिनियम १९२३ चे कलम ४ (२) (ब) नुसार अभिकर्त्याने संगणकीकृत तिकीट विक्री करण्याकरिता संबंधित जिल्हाधिकारी कार्यालयाकडून तिकीटाचा नमूना प्रमाणित करून घ्यावा. तसेच तिकीटाकरिता वापरण्यात येणारा रोल करमणूक शुल्क अधिकाऱ्यांमार्फत दिनांक व स्वाक्षरीसह मुद्रांकित करून प्रमाणित करून घ्यावा.

viii. तिकीट विक्रीकरिता तसेच कायदा व सुव्यवस्थेच्या दृष्टीकोनातून तिकीट विक्री केंद्रास मान्यता देण्याकरिता संबंधित पोलीस आयुक्त या सक्षम प्राधिकाऱ्यांची आवश्यक मान्यता घेण्यात यावी.

आयपीएल सामन्यावर देय करमणूक शुल्क -

i. मुंबई येथील वानखेडे स्टेडियमवर होणाऱ्या आयपीएल सामन्याकरिता ३२७८८ इतक्या संपूर्ण आसन क्षमतेवर महाराष्ट्र करमणूक शुल्क अधिनियम, १९२३ चे कलम ३(१)(ब) मधील तक्त्यात बृहन्मुंबईकरिता विहित दराने करमणूक शुल्क लागू होईल.

ii. आयपीएल सामन्याच्या ऑनलाईन तिकीट विक्रीकरिता प्रती तिकिट कमाल रु. १०/- पर्यंत सेवाआकार / कन्व्हेनियन्स चार्ज आकारल्यास त्यावर करमणूक शुल्क लागू होणार नाही. या निश्चित सेवाआकार / कन्व्हेनियन्स चार्जच्या रकमेव्यतिरिक्त अधिकची रक्कम सेवाआकार / कन्व्हेनियन्स चार्ज म्हणून आकारल्यास अशा आकाराचा स्वतंत्र उल्लेख तिकीटावर करण्यात यावा.

iii. तिकीटावरील प्रवेशशुल्क तसेच रु. १०/- एवढा निश्चित सेवाआकार / कन्व्हेनियन्स चार्ज वगळून उर्वरित सेवाआकाराची / कन्व्हेनियन्स चार्जची रक्कम अशा संपूर्ण रकमेवर महाराष्ट्र करमणूक शुल्क अधिनियम १९२३ मधील कलम ३(१)ब मधील तक्त्यात बृहन्मुंबईकरिता विहित दराने करमणूक शुल्क आकारण्यात येईल. ऑनलाईन तिकीटविक्रीबाबतचे स्वतंत्र विवरण आयपीएल सामना संपल्यानंतर पुढील दोन कार्यालयीन दिवसात जिल्हाधिकारी कार्यालयास अभिकर्ता यांनी उपलब्ध करून देणे व अनुज्ञेय करमणूक शुल्काचा भरणा करणे अभिकर्ता यांना अनिवार्य राहिल.

iv. सामन्यापूर्वी किमान एक दिवस अगोदर स्टेडियमच्या एकूण आसनक्षमतेच्या प्रमाणात देय करमणूक शुल्का एवढी अनामत रक्कम जिल्हाधिकारी कार्यालयाकडे सदर अभिकर्त्याने जिल्हाधिकारी, मुंबई यांच्याकडे जमा करणे बंधनकारक राहिल.

v. जमा होणारा करमणूक शुल्क जिल्हाधिकारी मुंबई शहर यांनी “००४५, विक्रेय वस्तू व सेवा यावरील इतर कर व शुल्क, उपशिर्ष १०१” या लेखाशिर्षाखाली जमा करावा. भरणा केलेल्या अनामत रक्कमेतून शासनास देय करमणूक शुल्क समायोजित करून उर्वरित रकमेचा परतावा लेखाहिशोब सादरीकरणानंतर ४ आठवड्यांमध्ये संबंधितांना करण्यात यावा.

vi. आयपीएल सामन्याकरिता तिकीट विक्री न झालेल्या तिकीटाचे उर्वरित रोल जिल्हाधिकारी, मुंबई शहर यांच्या कार्यालयात त्याच दिवशी जमा करण्यात यावेत. तसेच सामन्याचा लेखाहिशोब सामना संपल्यानंतर जिल्हाधिकारी, मुंबई शहर यांना पाच कामकाजाच्या दिवसात सादर करण्यात यावेत.

vii. सर्व तिकीटांचे स्थळप्रती (counterfoil) सामना संपल्यानंतर २ महिने कालावधीकरिता जतन कराव्या. तदनंतर सदर स्थळप्रतीचे नाशन संबंधित करमणूक शुल्क निरीक्षक यांनी स्वतःच्या उपस्थितीत करून घेऊन, नोंदवहीत दिनांकित स्वाक्षरी करावी.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१५०५०७१६२७५८५८१९ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(विद्या हम्पय्या)

शासनाचे अवर सचिव

प्रत तातडीच्या आवश्यक कार्यवाहीकरिता,

अप्पर जिल्हाधिकारी, मुंबई शहर

प्रत माहितीसाठी,

- १) विभागीय आयुक्त, कोकण विभाग, कोकण भवन, नवी मुंबई
- २) जिल्हाधिकारी, मुंबई शहर
- ३) प्रधान महालेखापाल (लेखापरिक्षा/लेखा व अनुज्ञेयता) महाराष्ट्र-१, मुंबई
- ४) अधिदान व लेखा अधिकारी, मुंबई
- ५) श्री.आर.एस.शेट्टी, बोर्ड ऑफ कंट्रोल फॉर क्रिकेट इन इंडिया, मुंबई
- ६) टी-१ कार्यासन, महसूल व वन विभाग